

SWAR HIEMDA

Hiemda,—xejn, xejn ma jisgħob bikom?—dari
kontu qawwija, llum swar mingħajr ħajja;
illum toħolmu, u f'dak il-ħolm isaltan
bid-dawl tas-sebħ, iż-żmien ta' l-akbar grajja.

Intom lehen għalina: ħalla ħalla
jgħaddi l-baħar tas-snin: tibqgħu tfakkruna
fil-qalb ta' min, sider ma' sider, tqabad
mal-gelledin li ġew ħa jeqerduna.

Qalila l-ħajja li ġarrabtu, imma
kbira u sabiħa. Taħt il-ħars setgħani
ta' bniedem mimli ħegġa, u nar ta' ħila,
stabat ma' l-art, u miet l-għadu kotrani.

* * *

L-għanja għodwija tal-ghasafura ċkejna
li sebħet tgħanni fuq is-siġar qribkom,
hi li tnessikom dawk il-jiem imbiegħda,
hi li ma' tul in-nhar tħaffef salibkom.

Tisimgħu dwarkom it-tħaxwix tal-weraq
'ma tibqgħu hiemda; u l-passi tal-ħaddiema
jilħqukom xħin ix-xemx tixref fil-għodu,
u xħin, għajjiena, tnin fost ħajr u sliema;

dawk il-ħaddiema li ġo qalbhom għandhom
nirien ta' mħabba lejn id-dar imbierka,
dawk il-ħaddiema li ġo qalbhom għandhom
tifkira ħelwa ta' grajjiet, imxierka

mad-dmugħ safi ta' omm li bkiet u ħabbet,
li rat fuq wiċċha mitt salib għaddejja;
Omm! int ruħi, demmi, jien demmek, ruħek,
għadni narak fl-uħux tal-lejl hemm, ħdejja.

* * *

U intom tafu, swar, il-ħarsa mbissma,
l-għajnejn ta' mħabba fil-lejliet sajjija,
zgħażaġħ, tnejn tnejn, mitlufa f'ħajja sbejħa,
tilma fuq wiċċhom tas-smewwiet id-dija.

Qalbkom marbuta l-lum ma' qalb iż-żgħażagħ,
 m'għadhiex mixgħula bin-nirien tal-ġlieda,
 m'għadhiex qalila, tisber f'daqqa waħda
 xhin tilmah ġej il-għadu għall-għarrieda:

il-ġgajta tqum, kanuni jdamdmu, l-għajta
 ta' amar tinfed ruħ in-nies qalbiena,
 l-azzar jinħasel bid-demm sħajjen, jishtu
 uħud il-ħajja, oħrajn jittallbu ħniena.

Il-lum mhux hekk: minn fuq xefaq iswed
 għadda mar-riħ is-sħab, waqfet ix-xita,
 fegġet darb'oħra x-xemx wara t-tempesta,
 xtered il-ġmiel fl-egħlieqi w fuq il-wita.

Il-lum mhux hekk. Imma ġo ruħkom għadha
 u tibqa' tidwi l-għajta tat-taqbida.
 Għalfejn is-sliem? il-ferħ? l-imħabba? Għalikom
 aħjar sultana l-Mewt, bil-mingel f'idha.